

Qərbi Azərbaycan İcması və onun fəaliyyəti ilə bağlı yayılan məlumatlar yanlışdır

Bu qurum məqsədlərindən geri çəkilməyəcək

Dünya ictimaiyyətinin, ünlü siyasətçilərin və analitiklərin diqqət mərkəzində olan 8 avqust 2025-ci il tarixli Vaşinqton razılaşmasından sonra Qərbi Azərbaycan İcmasının fəaliyyəti ilə bağlı müxtəlif iddialar səsləndirilib. Onlardan biri də icmanın ləğv ediləcəyi ilə bağlı olub. Digər iddia isə Milli Məclisdə yaradılmış Qərbi Azərbaycana Qayıdış üzrə Təşəbbüs Qrupunun ləğv edilməsi ilə əlaqədardır. Hətta buna görə Qərbi Azərbaycan İcmasının operativliyinin və fəallığının nisbətən zəiflədiyi, habelə Qərbi Azərbaycanla bağlı işlərin yarıda dayanacağı fikrində olanlar da tapıldı.

Bu məsələlərlə bağlı Qərbi Azərbaycan İcmasının sədri, Milli Məclisin deputatı Əziz Ələkbərli mətbuata açıqlamasında demişdir:

- Təbii ki, bunlar həqiqətə uyğun deyil. Şübhəsiz ki, bu yanlış informasiyanın mənbəyi Ermənistan mediasıdır. İcmanın işi beynəlxalq konvensiyalarda təsbit olunmuş insan hüquqlarının, qayıdış hüququnun təmin edilməsinə yönəlmiş ictimai fəaliyyətdir. Bu mənada, icmanın fəaliyyətinin dövlətlərarası münasibətlərlə, sülh sazişi ilə birbaşa əlaqəsi yoxdur.

İndi isə eyni iddia Milli Məclisdəki Qərbi Azərbaycanla bağlı Təşəbbüs Qrupu haqqında söylənilir ki, bu da tamamilə absurddur. Təşəbbüs Qrupu bir il ərzində Qərbi Azərbaycan həqiqətlərinin və soydaşlarımızı-

zın doğma yurdlarına qayıdış hüququnun beynəlxalq ictimaiyyətə çatdırılması istiqamətində parlament diplomatiyasının imkanlarından istifadə edərək səmərəli fəaliyyət göstərib, bundan sonra da göstərəcək. Onun öz fəaliyyətini dayandırmasına heç bir zərurət görünmür.

O ki qaldı Qərbi Azərbaycan İcmasının fəaliyyətində zəifləmə, ya hər hansı bir istiqamətində səngiməyə bu, mümkünsüzdür. Əksinə, son aylarda Qərbi Azərbaycan İcması üzvlüyünə daxil olanların sayında artım olub, regionlarda çoxlu Qərbi Azərbaycanəsilli soydaşlarımızla görüşlər keçirilib. Təkcə iyul ayında icmanın nəşr elədiyi tarixi torpaqlarımızda milli-mənəvi dəyərlərimizə qarşı erməni soyqırımına dair "Qərbi Azərbaycan ir-

si" kitabının Azərbaycanın 84 şəhər və rayonunda yüksək səviyyədə təqdimatları keçirilib. O ki qaldı bəyanatlara, bildiyiniz kimi, Vaşinqton görüşlərinə qədər Ermənistan tərəfdən Azərbaycana qarşı sayızsız hesabsız əsassız iftira və ittihamlar səsləndirilirdi. Hətta bu, çox vaxt Ermənistanın müxtəlif dövlət rəsmiləri tərəfindən edilirdi və bu zaman qərbi azərbaycanlıların qayıdış hüququ ya inkar olunur, ya da gözdərdi edilirdi. Biz də Qərbi Azərbaycan İcması olaraq öz hüquqlarımızı müdafiə etmək məcburiyyətində idik. Vaşinqton görüşlərindən sonra isə qarşı tərəfdə bu məsələ ilə bağlı bir qədər konstruktivlik cəhdləri hiss olunmaqdadır, artıq erməni cəməsində qərbi azərbaycanlıların öz doğma evlərinə qayıtmaq məsələsi də müzakirə mövzusunə çevrilib, hətta bu məsələnin qaçılmaz olduğunu etiraf edənlər də var. Ona görə biz də proseslərə adekvat münasibət sərgiləməyi məqsəduyğun bilirik. Lakin bu, "Qərbi Azərbaycan İcması öz məqsədindən geri çəkilir" anlamında başa düşülməmə-

lidir, bizim işimiz haqq işidir, beynəlxalq hüquqa söykənir və soydaşlarımızın qayıdış hüququ tanınmalı və təmin edilməlidir.

Onu da qeyd etmək yerinə düşər ki, yuxarıda adları çəkilən uydurmalar ayaq tutub yeriməmiş bəzi media orqanlarında Qərbi Azərbaycan İcması və Qərbi Azərbaycan (TV) ilə bağlı həqiqətə uyğun olmayan məlumatlar dərc edilib. Təəssüf ki, həmin yazılarda ictimaiyyət arasında yanlış təsəvvür formalaşdırmağa yönəlmiş ifadələrə də yer verilib.

Qərbi Azərbaycan İcmasından redaksiyamıza daxil olan məlumatda bildirilir ki, bəzi məqalələrdə adıçəkilən "Qərbi Azərbaycan İcması (TV)" adlı heç bir təşkilat mövcud deyil. Burada məqsədli şəkildə adın təhrif edilməsi ilə icmaya bağlı olmayan səhifələr üzərindən çaşqınlıq yaratmağa cəhd göstərilib.

Qərbi Azərbaycan TV yayımlarında yalnız icmanın rəsmi loqosundan istifadə edir. Təəssüf ki, sosial şəbəkələrdə eyni adda, lakin rəsmi status daşımayan səhifələr mövcuddur. Bəzi saytlar mənbəni dəqiqləşdirmədən həmin səhifələrin payla-

şmalarını əsas götürərək ictimaiyyəti yanlış məlumatlandırıblar.

Qərbi Azərbaycan İcması belə süni münaqişələrə cəlb olunmasını yolverilməz hesab edir. Bu cür addımlar həm ictimai rəyə zərər vurur, həm də milli maraqlarımıza xələl gətirir. Ona görə də icma media qurumlarını məsuliyyətli olmağa, milli maraqlara zidd olan təhriflərdən və yanlış təqdimatlardan uzaq olmağa çağırır.

Məlumatda Qərbi Azərbaycan İcmasının mövqeyi bir daha diqqətə çatdırılıb: milli birliyimizi zəiflədən və məqsədli şəkildə qarışıqlıq yaranan hər hansı addım qətiyyətlə pislənilir. Rəsmi məlumat və xəbərlər yalnız Qərbi Azərbaycan İcmasının təsdiqlədiyi kanallar və səhifələr vasitəsilə yayılır.

İki xalq və iki dövlət arasında etimad və etibarlılığın dayanıqlı və davamlı olması üçün bunun çox böyük əhəmiyyəti var, xalqların birgə yaşayışı sülhün vacib şərtlərindəndir.

İcma ilk gündən hədəfini ölkə və dünya ictimaiyyətinə genişliyi ilə açıqlayıb. Hədəf budur: Ermənistan hökumətinin və aidiyyəti

beynəlxalq qurumların zəmanəti ilə ləyaqətli və təhlükəsiz formada atababa yurdlarımıza qayıdış... Bunun bütün detalları Qayıdış Konsepsiyasında da öz əksini tapıb. Fəaliyyət isə bu konsepsiyanın həyata keçirilməsi istiqamətində sistemli şəkildə davam edir. Şübhəsiz ki, əsas diqqət mərkəzində insanların qayıdış ideyası ətrafında təşkilatlanması, soydaşlarımız arasında maarifçilik işinin genişləndirilməsi, Qərbi Azərbaycan həqiqətlərinin ortaya qoyulması və dünya ictimaiyyətinə çatdırılması məsələləri dayanır.

Milli Məclis çox geniş beynəlxalq əlaqələrə malikdir. MM-də dünyanın əksəriyyət ölkələri ilə işçi qrupları fəaliyyət göstərir, deputatlarımız bu qruplar çərçivəsində, həm də müxtəlif beynəlxalq tədbirlərdə iştirak üçün mütəmadi olaraq xarici ölkələrə səfərlər edir, eyni zamanda xarici ölkələrin deputatları tez-tez Azərbaycan parlamentinin qonağı olurlar. Milli Məclisin Sədri Sahibə Qafarova başda olmaqla deputatlarımız hər fürsətdə Qərbi Azərbaycan qaçqınlarının qayıdış hüquqlarını diqqətə çatdırır.

Bir faktı da diqqətə çatdırmaq ki, bu il 11-13 aprel tarixlərində Türkiyənin Antalya şəhərində Prezident Rəcəb Tayyib Ərdoğanın himayəsi və Türkiyə Respublikası Xarici İşlər Nazirliyinin evsahibliyi ilə IV Diplomatiya Forumu keçirilib. Forumda Azərbaycan Respublikası Milli Məclisinin üzvü və Qərbi Azərbaycan İcmasının sədri olaraq Əziz Ələkbərli "Parlament Diplomatiyası və Qlobal İdarəetmə" panelində Qərbi Azərbaycan məsələsi ilə bağlı çıxış edib. Bu, Azərbaycan diplomatiyasının növbəti uğuru idi.

Qərbi Azərbaycana qayıdış ideyasının təməli Ulu Öndər Heydər Əliyev tərəfindən qoyulub və cənab Prezident İlham Əliyevin 24 dekabr 2022-ci il tarixində Qərbi Azərbaycan İcmasının inzibati binasındakı tarixi çıxışı yol xəritəmizdir.

Soydaşlarımızın ata-baba yurdlarına qayıdacaqlarına heç kim şübhə etməsin, nə də bu fəaliyyətin nə vaxtsa yarıda dayanacağını heç kəs ağılına gətirməsin.

***Rəhman SALMANLI,
"Azərbaycan"***